

حج کوٹ۔

Posted On: 08 FEB 2017 7:20PM by PIB Delhi

نئی دہلی، 8 فروری، اقلیتی امور کے وزیر مملکت (آزادانہ چارج) جناب مختار عباس نقوی نے آج لوک سیہا میں ایک سوال کے تحریری جواب میں بتایا کہ حج 2017 کیلئے ہندوستان اور سعودی عرب کے درمیان دستخط کئے گئے سالانہ دوطرفہ معاہدے کے مطابق ہندوستان سے ایک لاکھ 70 ہزار 25 عازمین حج کا کوٹہ ہے۔ ان میں سے ایک لاکھ 25 ہزار 25 عازمین حج کی سیٹیں حج کمیٹی آف انڈیا کیلئے مختص ہیں اور 45 ہزار عازمین حج کی سیٹیں نجی ٹور آپریٹروں کیلئے مختص ہیں۔ جبکہ پچھلے برس ہندوستان کیلئے ایک لاکھ 36 ہزار 20 عازمین حج کا کوٹہ تھا۔ ان میں ایک لاکھ 20 عازمین حج کی سیٹیں حج کمیٹی آف انڈیا کیلئے اور 36 ہزار سیٹیں نجی ٹور آپریٹروں کیلئے مختص تھیں۔

حج کمیٹی آف انڈیا کیلئے مختص کل سیٹوں کو آندھرا پردیش، مہاراشٹرا اور تلنگانہ سمیت تمام ریاستوں۔ مرکز کے زیر انتظام علاقوں کی علاقائی حج کمیٹی کے درمیان 2011 کی مردم شماری کی بنیاد پر مسلم آبادی کے تناسب کے لحاظ سے تقسیم کر دیا جاتا ہے۔

سپریم کورٹ نے اپنے ایک فیصلے میں کہا تھا کہ حج سبسڈی ایک ایسی شے ہے جس کو بالکل ختم کیا جانا چاہئے اور مرکزی حکومت کو حکم دیا تھا کہ بتدریج حج سبسڈی کو گھٹا کر دس سال کے اندر بالکل اس کو ختم کر دیا جائے۔ اس کے مطابق شہری ہوابازی کی وزارت جو عازمین حج کے سفر سے متعلق بندوبست کیلئے ذمہ دار ہے، 2012 سے حج کیلئے دی جانے والی سبسڈی کو رفتہ رفتہ کم کر رہی ہے۔

انہوں نے مزید کہا کہ ہر سال حج ہوائی سفر کمیٹی (ایچ اے ٹی سی) کی تشکیل کی جاتی ہے تاکہ عازمین حج کے سفر سے متعلق امور کو دیکھا جاسکے۔ دو جنوری 2017 کو اس کمیٹی کی تشکیل کی جا چکی ہے۔

(Release ID: 1482197) Visitor Counter : 2

